

# رَآہِ حَق

مصنف :- سید ریاض حسین شاہ

ادارہ تعلیمات اسلامیہ

خیابان سید سیکٹر ۳ راولپنڈی

## بنیادی عقیدہ

- اللہ ہمارا رب ہے، اور منزہ عن العیوب ہے۔
- محمد صلی اللہ علیہ وسلم اللہ کے رسول اور معصوم عن الخطا ہیں۔
- قرآن مجید خدا کی کتاب، ہمارا ضابطہ حیات اور بے عیب ہے۔

انسان خطاؤں اور لغزشوں کا پتلا ہے۔ اس حیثیت سے بہر حال یہ امکان رہتا ہے کہ وہ لکھتے ہوئے پھسل جائے۔۔۔۔۔ دورانِ مطالعہ اگر آپ اشارہ یا صراحت کسی بھی انداز میں ہمارے درج بالا بنیادی عقیدہ کو مجروح ہوتا ہوا پائیں تو اس کو ہماری ذاتی کمزوری متصور کرتے ہوئے قلم زد کر دیجئے ہم اپنی عزت، مقام اور جھوٹی انا کے مقابلہ میں ایمان کو بہر صورت ترجیح دیتے ہیں۔

\*\*\*\*\*

### نوٹ (منجانب :- سائٹ ایڈمن)

محترم قارئین۔ اگر آپ کو کسی کتاب / مضمون میں کوئی ٹائپنگ کی لفظی غلطی نظر آئے تو برائے کرم ہمیں فوراً ای میل ایڈریس پر (کتاب / مضمون کا نام بمع صفحہ نمبر) مطلع فرما کر ثواب دارین حاصل کریں۔ اللہ عزوجل ہمیں ہر خطا سے محفوظ فرمائے اور جو غلطی ہوئی اُسے معاف فرمائے۔ آمین

E-mail :- [kamranis1@hotmail.com](mailto:kamranis1@hotmail.com) [sheikh\\_2001@yahoo.com](mailto:sheikh_2001@yahoo.com)

[kamran@shahjee.net](mailto:kamran@shahjee.net)

Website :- [www.shahjee.net](http://www.shahjee.net)

## بِسْمِ اللّٰهِ الرَّحْمٰنِ الرَّحِیْمِ

ایک شور اُٹھ رہا ہے۔

ایک ہنگامہ پاپا ہے۔

ایک تڑپ سینوں میں مچل رہی ہے۔

ایک آرزو دلوں میں چنگیاں لے رہی ہے اور

ایک انقلاب بداماں خواہش فطرت کا یہ درس دہرا رہی ہے کہ

### اَلَا رَضُ اللّٰهُ

" زمین اللہ ہی کے لیے ہے "۔

زمین اللہ کی ہے۔ دھرتی خدا کی ہے، زمانہ اسی کا نام ہے۔ زندگی کی یہ چہل پہل اور سب رونقیں اسی کی عطا ہیں۔ وہ اپنی زمین اور اپنے جہان میں ایک ہی قانون کی فرماں روائی دیکھنا چاہتا ہے۔ جیسے اس کی ذات و صفات میں اس کا کوئی شریک و شیل اور عدیل و نظیر نہیں، اس کا قانون بھی وحدہ لا شریک ہے۔

### اِنَّ الدِّیْنَ عِنْدَ اللّٰهِ الْاِسْلَامُ (۱۹:۳)

" بلاشک قانون تو اللہ کے نزدیک اسلام ہی ہے۔ "

گھر میرا ہو اور حکم کسی کا چلے قابل برداشت نہیں۔ باغ میرا ہو پھول کوئی توڑے گوارا نہیں۔ زمین خدا کی ہو، حکم ابلیس کا چلے۔ بات طاغوت کی مانی جائے، فسق ہے، ظلم ہے، فساد ہے، زیادتی ہے اور کفر ہے۔

وَمَنْ لَّمْ یَحْکَمْ بِمَا اَنْزَلَ اللّٰهُ فَاُولٰٓئِکَ هُمُ الْکٰفِرُوْنَ ه

" اور جو فیصلہ نہ کرے اس کے مطابق جو اللہ نے فرمایا پس وہی کافر ہے۔ "

گھر خدا کا ہو قانون نفس کا، مرضی کا اور رسم و رواج کا، ہرگز قبول نہیں۔ زندگی اس دنیا کے محور پر جب بھی اپنی گردش مکمل کرے گی، ایک اور جہاں ہو گا۔ ایک نیا ماحول ہو گا اور ان دیکھے مناظر اور وہ لوگ جو اللہ کے قانون کے سامنے نفس آرائیاں اور فرماں آرائیاں کرتے ہیں خاسر ہوں گے اور ٹوٹے میں ہوں گے اور ان کے اٹکل بچھو کسی بھی صورت میں قبول نہیں ہوں گے۔

وَمَنْ یَّبْتَغِ غَیْرَ الْاِسْلَامِ دِیْنًا فَلَنْ یُّقْبَلَ مِنْهُ وَهُوَ فِی الْاٰخِرَةِ مِنَ الْخٰسِرِیْنَ ه (آل عمران: ۸۵)

" جو شخص اسلام کے بغیر دین تلاش کرے گا تو ہرگز اس سے قبول نہ کیا جائے گا اور ایسا شخص قیامت کے دن نقصان اٹھانے والوں

میں سے ہو گا۔ "

گھر ایک ہو حکم دو چلیں تباہی یقینی اور فساد ابدی ہو گا۔ زمین ایک حکم بے شمار، گیتی واحد خواہشیں ان گنت، مالک ایک اور مرضیاں لامحدود، نکبت ہے، ذلت ہے، بربادی ہے، رسوائی ہے اور دردناک اور نہ ختم ہونے والا عذاب۔

یٰۤاَیُّهَا الَّذِیْنَ اٰمَنُوْا اَدْخُلُوْا فِی السَّلٰمِ کَاٰفَۃً

" اے ایمان والو! اسلام میں پوری طرح داخل ہو جاؤ۔ "

قانون انسان کی بنیادی ضرورت ہے۔ اسے کوئی ذہن اور ذکی قوت ہی تخلیق کر سکتی ہے۔ اس کے مرغومہ اور احسن نتائج کوئی علیم اور خبیر ذات ہی جان سکتی ہے۔ اس کا سقم اور صحت جاننے کے لیے بیش بہا فراست اور حکمت درکار ہوتی ہے۔ انسان عظیم سہی، ذہین سہی لیکن بھول چوک، نسیان، ضعیف، بیماری اور جانب داری ایسی بشری کمزوریاں بھی اس کا جنسی لازمہ ہیں۔ یہی وجہ ہے کہ انسان کی ذہنی تخلیق کو اٹل اور قطعی نہیں قرار دیا جاسکتا۔ اٹل اور قطعی ضابطہ اور قانون کسی علیم و خبیر اور حکیم ذات ہی کا ہو سکتا ہے۔ ایسی ذات جو بھول چوک سے پاک، عیبوں سے منزہ و عدوان سے بری اور علم و حکمت کا مرجع اور مصدر ہو اور ظاہر ہے ایسا حکیمانہ اور پاک نظام خداوند قدوس ہی کی طرف سے ہو سکتا ہے اور اسی کے نظام کو اٹل اور بنی برواقیت قرار دیا جاسکتا ہے۔

الرِّفْقَ كِتَابٌ أَحْكَمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ه (ہود: ۱)

"عظمت والی کتاب جس کی آیتیں باہم مربوط اور مضبوط کی گئیں اور پھر کھول کر واضح کر دی گئیں۔ یہ اس ذات کی طرف سے ہیں جو حکمت والا اور ساری باتوں کی خبر رکھنے والا ہے۔"

کہتے ہیں پانی کھڑا ہے تو وہ بھی گندا ہو جاتا ہے۔ تغیر و تبدل نعمت ہے۔ حرکت میں برکت ہے۔ سفر و سیلہ ظفر ہے اور انقلاب ایک مبارک عمل کا نام ہے۔ ہر لحظہ اور ہر آن خوب سے خوب تر کی جستجو رکھنا عبادت ہے۔ رُک جانا، ٹھہر جانا اور اڑ جانا ممکن ہے اور نہ ہی پسندیدہ۔ زندگی بذاتِ خود بھی تو سیال ہے، متحرک ہے، رواں دواں ہے اور ہر دم جواں ہے لیکن سوچنے کی بات یہ ہے کہ حرکت حالت سکون سے نکلنے کا نام ہے۔ درستی غلطی کی ہوتی ہے اور صحت سقم کی۔ صحیح کو صحیح کرنے کی کوشش عبث اور تحصیل حاصل ہوتی ہے۔ تغیر و تبدل یا تو نسیان زدہ امور کا بدل تلاش کرنا ہے یا پھر کسی اعلیٰ اور اولی الامر کے حصول کے لیے ایک تڑپ اور آرزو کا نام ہے۔ یہ نہ ہوں تو حرکتیں بھی الحادِ نظر اور فسادِ عمل کے سوا کچھ نہیں۔

"قانونِ خدا مکمل ہے" اکمل ہے، خوبی ہے، جمال ہے، حسن ہے، کمال ہے۔ جب بنانے والا بھول چوک اور نسیان سے منزہ ہے اور علم و حکمت اسی کی پاک صفات ہیں اور یہ بھی کہ سارے انسانوں کی عقلیں اسی کے قبضہ قدرت میں ہیں تو دریں حالے انسانی رہنمائی کے لیے جو کچھ اس نے لاریب وہی جادہ حق ہے۔ وہی صراطِ مستقیم ہے اور وہی شاہراہِ حق اور مرورِ حیات کا اصلی حقیقی منفرد قانون اور وہی نور و سرور کی ضمانت اور تارکیوں میں روشنیوں کا پیغام ہے۔ ایسا قانون جس میں نہ تو تبدیلی کی جاسکتی ہے اور نہ ہی اس میں تغیر و تبدل کی کوئی ادنیٰ گنجائش ہے۔ نہ یہ نفسانی خواہشات کے حاشیے برداشت کرتا ہے اور نہ ہی زمانہ زدہ اجتہادات کی اجازت دیتا ہے۔ ضابطہ حق قرآن حکیم میں تبدیلی فسخ ہے اور کفر۔ اگر کوئی شخص من چاہے فیصلوں یا اردوں سے اس نور نور قرآن کو تارکیوں سے بدلنا چاہے تو ایسا عمل بدعت اور حماقت کے سوا کچھ نہیں۔ البتہ ایسے قانون کی روشنی میں انقلابِ فکر و عمل کی راہیں استوار کرنا انسانی ضرورت ہے اور انسانی ضرورتیں بہر طور پوری ہونی ہی چاہئیں۔

لَا تَبْدِيلَ لِكَلِمَاتِ اللَّهِ ه

"اللہ کی باتوں میں تبدیلی نہیں ہو سکتی۔"

قانونِ خدا کیا ہے؟ اسے کہاں تلاش کیا جائے؟ قرطاس یا کاغذ میں یا سیرت و عمل میں۔ بے جان حروف و کلمات میں یا جاندار، زندہ، متحرک اور فرحت افزا کردار سے۔ میں یہ سمجھتا ہوں کہ قانونِ خدا کی یہ عظمت ہوتی ہے کہ وہ صرف صحیفوں، کاغذوں اور کتابوں ہی میں محفوظ نہیں ہوتا بلکہ اس کے ساتھ ایسے فعال کردار بھی مبعوث کیے جاتے ہیں جو اپنی تنگ تابیوں، حق

نوازیوں اور رحمت عطا یوں سے الہامی قوانین کے موعودہ نتائج اور ثمرات پیدا کر کے اپنے آسمانی منشور کی صداقت پر شہادت بالعدل مہیا کرتے ہیں۔ یہی وہ راز ہے جسے ام المومنین حضرت عائشہ صدیقہ رضی اللہ تعالیٰ عنہا نے ان الفاظ میں منکشف کیا تھا کہ رسول اکرم صلی اللہ علیہ وآلہ وسلم کا خلق قرآن ہی تو تھا۔ دوسرے لفظوں میں سیدہ یہ فرما رہی تھیں کہ اسلامی قانون کی حقیقت کو حضور رسالتناہ علیہ الصلوٰۃ والسلام کی معرفت کے بغیر حاصل کر لینا مشکل ہی نہیں ناممکن بھی ہے۔ خدا کا وہ قانون جس سے انسانیت فلاح و صلاح کی راہ پر گامزن ہو سکتی ہے۔ اور جہالت کے بوجھ سے آدمیت کی ٹوٹی جھکتی کمریں سیدھی ہو سکتی ہیں۔ صرف اور صرف محمد صلی اللہ علیہ وآلہ وسلم کے اسوۂ حسنہ کی پیروی ہی سے ممکن ہے۔ گویا قوانین و ضوابط کی صحت و سقم دیکھنے کا واحد پیمانہ حضور صلی اللہ علیہ وآلہ وسلم کی ذات گرامی ہے۔ وہ قانون جو حضور صلی اللہ علیہ وآلہ وسلم کی سیرت کا اور فعل و عمل کا رنگ لے کر انسانوں کو اپنی طرف دعوت دیتا ہے۔ حیات انسانی کے کسی زاویے، کسی موقعے اور کسی مرحلے پر ناکام نہیں ہوتا۔ جزئیات اور تفصیلات کے اعتبار سے یہ پیغمبرانہ قانون ہی کی عظمت اور وسعت ہے کہ یہاں چھینک اور ڈکار، وضو اور طہارت، پیشاب اور پاخانہ اور بیداری اور نیند ایسے معاملات میں بھی رہنمائی کی جاتی ہے۔ یہاں یہ بات خوب سمجھ لی جائے کہ اسلامی قانون میں مرکز و محور کی حیثیت رسالتناہ علیہ الصلوٰۃ والسلام کی ذات بابرکات کو حاصل ہے فساد احوال کے پیش نظر کیا بہتر ہو کہ اسلامی قانون کو نفسانی گرہ گیروں سے بچانے کے لیے نظام مصطفیٰ صلی اللہ علیہ وآلہ وسلم کی اصطلاح سے تعبیر کیا جائے۔ ایمان کا تقاضا بھی یہی ہے اور اس کا تحفظ بھی اسی میں ہے کہ انسان اپنے آپ کو ہر اعتبار سے حضور صلی اللہ علیہ وآلہ وسلم کے حوالے کر دے۔

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ  
وَيُسَلِّمُوا تَسْلِيمًا ۝ (النساء: ۶۵)

" تو اے محبوب تمہارے رب کی قسم وہ مسلمان نہ ہوں گے جب تک اپنے آپس کے جھگڑے میں تمہیں حاکم نہ بنائیں پھر جو کچھ تم حکم فرماؤ اپنے دلوں میں اس سے رکاوٹ نہ پائیں اور جی سے مان لیں "

اس وقت دنیا بھر کے انسانوں کو خود ساختہ قوانین اور ہلاکت آفریں تہذیب و تمدن نے بُری طرح گھیر رکھا ہے۔ چار سو جہالت کی آندھیاں کرہ عالم کو اپنی لپیٹ میں لے رہی ہیں۔ افراد فرد کی سطح پر اور جماعتیں جماعت کی سطح پر طاغوتی قوانین کے ہاتھوں کٹ رہی ہیں۔

صاحبو! طاغوت طاغوت ہی ہوتا ہے خواہ اس کا نام سوشلزم رکھ دیا جائے یا اس کے گلے میں کیوں نہ جمہوریت کا تعویذ ڈال دیا جائے۔ بدبو بدبو ہوتی ہے اور خوشبو خوشبو، شہد شہد ہوتا ہے اور زہر زہر۔ آسمان کا نام زمین رکھ دیا جائے تو وہ زمین نہیں بن جاتا اور زمین کو آسمان کہہ دیا جائے تو اس کی پستی بلندی میں نہیں بدل جاتی۔ اسلام صرف اسلام ہے۔ اسے کسی پیوند، کسی گرہ کسی بندھن کی ضرورت محسوس نہیں ہوتی۔ اسلام کا تعارف صرف اتنا ہی کافی ہے کہ وہ اسلام ہے۔ دنیا جھوٹے، فریب زدہ اور فریب آفریدہ قوانین سے اسلام کا مقابلہ نہیں کر سکتی۔ جس طرح کاغذی پھولوں میں خوشبو نہیں پیدا کی جاسکتی، افسانوں میں حقیقت کا رنگ نہیں بھرا جاسکتا۔ نفس آفریدہ قانون سے وہ نتائج پیدا کیے جاسکتے جو نظام مصطفیٰ صلی اللہ علیہ وآلہ وسلم کی عنایت ہوتے ہیں۔

وَمَا يَسْتَوِي الْأَعْمَىٰ وَالْبَصِيرَ وَلَا الظُّلْمُ وَلَا النُّورَ وَلَا الظُّلُّ وَلَا الْحُرُّ وَمَا  
يَسْتَوِي الْأَحْيَاءُ وَلَا الْأَمْوَاتُ ۗ (الفاطر: ۱۹ تا ۲۲)

" اور برابر نہیں اندھا اور انکھیا اور نہ اندھیریاں اور اُجالا اور نہ سایہ اور نہ تیز دھوپ اور برابر نہیں زندے اور مردے۔"  
(ترجمہ اعلیٰ حضرت)

زہر کھانا ہلاکت ہے لیکن قانون شکنی اس سے بھی بڑی ہلاکت ہے۔ چوک میں نصب سگنل کی پابندی نہ کی جائے تو حادثہ یقینی ہوتا ہے یا کسی شاہراہ پر دائیں یا بائیں چلنے کا التزام نہ برتا جائے تو تباہی لادہ ہو جاتی ہے۔ قانون کی تنفیذی قوت جتنی مضبوط اور موثر ہوتی ہے قانون شکنی کی سزا اتنی ہی شدید ہوتی ہے۔ نظام مصطفیٰ صلی اللہ علیہ وآلہ وسلم چونکہ رب العالمین کا قانون ہے جو انسان کے سامنے سرطاعت نہیں جھکاتے یا قبولیت کے بعد اس سے اعراض کر لیتے ہیں دنیا میں خاسر اور ذلیل ہوتے ہیں اور عاقبت بھی ان کی خراب ہوتی ہے۔

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرَهُ يَوْمَ الْقِيَمَةِ أَعْمَىٰ ۗ (طہ: ۱۲۴)

" اور جس نے میرے ذکر (کتاب) سے اعراض برتا تو بے شک اس کے لیے معاش تنگ ہے اور قیامت کے دن اسے ہم اندھا اٹھائیں گے۔"

قانون مذاق نہیں آزمائش ہوتا ہے، لہو و لعب نہیں عبرت ہوتا ہے، کھیل نہیں اہتمامِ فلاح ہوتا ہے۔ وہ قومیں جو اپنے قانون سے مذاق کرتی ہیں ان کی عمر زیادہ لمبی نہیں ہوتی۔ اسلام دینِ حق اور نظامِ مصطفیٰ (صلی اللہ علیہ وآلہ وسلم) جو بقائے انسانیت اور فلاح کائنات کا اکلوتا دستور ہے۔ اگر سرسیریت کی نظر کر دیا جائے اور مسلم قوم بھی اپنے صدیوں پر حاوی سجنیدہ قانون سے مذاق کرنے لگ جائے اور ترکِ حقیقت کر کے دنیاوی بھول بھلیوں میں مبتلا ہو جائے تو بحرِ جہالت میں غرق ہونے والی انسانیت کا سہارا کون بنے گا۔ پھسلتے گرتے انسانوں کا ہاتھ کون پکڑے گا اور راہِ ہدایت کے انجان مسافروں کے لیے منزل کی نشاندہی کون کرے گا۔

صاحبو! بچوں کے کھیلنے کے لیے بنائے گئے جہازوں سے فضا میں اڑنے کا کام نہیں لیا جاسکتا۔ مٹی کے بنے ہوئے آمِ حقیقی آموں کی لذت نہیں پیدا کر سکتے۔ شیر کی کھال میں چھپے ہوئے گدھے زیادہ دیر تک اپنا روپ قائم نہیں رکھ سکتے۔ چینی چینی اور شکر شکر کا وظیفہ پڑھنے سے زبان مٹھاس سے لذت مند نہیں ہوتی۔ جب تک کہ حقیقتاً زبان پر شکر نہ رکھی جائے۔ اسلام اسلام کر کے آمریت قائم کرنا، دین دین کر کے جھوٹی جمہوریت گلے سے لگانا۔ حق حق کی رٹ لگا کر سوشلزم کا دم بھرنا۔ سچ سچ کے نعرے الاپ کر سرمایہ داریت کو قوت دینا اور اطاعتِ امیر کی آڑ میں بادشاہت کی طرح ڈالنا اسلام نہیں، اسلام سے مذاق ہے۔ اور وہ لوگ جو دین کو کھیل تماشا سمجھیں وہ کسی بھی صورت میں لائقِ اتباع نہیں ہوتے۔ لائقِ تقلید ہونا تو دور کی بات ہے۔ وہ کسی سرسری دوستی اور محبت کے قابل بھی نہیں ہوتے۔

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلِعَبًا مِّنَ الَّذِينَ أُوتُوا الْكِتَابَ مِن قَبْلِكُمْ وَ

الْكَفَّارَ أَوْلِيَاءَ ۗ وَاتَّقُوا اللَّهَ إِنَّ كُنْتُمْ مُؤْمِنِينَ ۗ (المائدہ: ۵۲)

" اے اہل ایمان، اہل کتاب سے وہ لوگ جنہوں نے تمہارے دین کو ہنسی کھیل بنا لیا ہے اور تم سے پہلے گزر چکے ہیں اور وہ لوگ جنہوں نے کفر کا ارتکاب کیا ہے ان میں سے کسی کو بھی دوست نہ بناؤ۔ اللہ سے ڈرتے رہو اگر ایمان رکھتے ہو۔ "

اللہ رب العالمین کا قانون ہم سے تقاضا کرتا ہے کہ ہم دنیا کے وسیع و عریض کارگہ میں ہم اس کے قانون پر عمل کریں اور اگر بالفرض وہ نافذ العمل نہیں تو اس کی تنقید کے لیے عملی طور پر کوشاں ہوں۔ اس حقیقت سے کیسے انکار ہو سکتا ہے کہ آج انسانیت کی ایک فکر نہیں متعدد افکار کی بھینٹ چڑھی ہوئی ہے۔ آج کا انسان جادہ واحد پر نہیں بلکہ تپج در تپج نظریاتی گزرگا ہوں میں الجھا ہوا ہے۔ ہمارے زمانے کی اقوام و ملل خود آفریدہ نظریات کے گھنے جنگل میں گم ہو کر رہ گئی ہیں۔ الحادی قوانین اور فساد دی دھندوں نے انسانی ہاتھوں کو اتنا ضعیف و نزار بنا دیا ہے کہ زندگی کی قابل حصول مسرتوں پر بھی اس کی گرفت ڈھیلی پڑ چکی ہے۔ دنیا جنت تو نہیں بن سکتی۔ لیکن خدا کا دیا ہوا قانون اسے جنت اور فردوس بداماں تو ضرور کر سکتا ہے لیکن یہ پُرکشش منزل حاصل کرنے کے لیے سومات فتح کرنے ہوں گے۔ بت کدے توڑنے کی ضرورت محسوس ہوگی، صنم گاہوں کو ویران کرنے کا اہتمام کرنا ہوگا اور قلب و جگر اور ذہن و فکر کے معصیت زدہ کلب مقفل کرنے پڑیں گے، مغرب و مشرق کے طوق گلے سے اتار پھینکنے ہوں گے اور جہالت کی بھاری اور بوجل بیڑیوں میں جکڑے ہوئے پاؤں کو حریت آشنا کرنے کے لیے مسلسل جہاد اور موثر تنگ و تاز شروع کرنی ہوگی اور خوب یاد رہے کہ اس راہ میں شیطان ہم سے روٹھے گا۔ ابلسی قوانین کے علمبردار حاکم ہم سے ناراض ہوں گے۔ ابن الوقت رشتہ دار قطع تعلق کی دھمکیاں دیں گے۔ مادے کی چمک دمک پر قائم ہونے والی دوستیاں اور رفاقتیں ٹوٹیں گی۔ پیٹ پوجا کرنے والے مذہبی گروہ کفر و حماقت کے فتوے دیں گے۔ معاش اور اقتصاد کے گردا گرد پھرنے والا ادب جنونی اور جذباتی ہونے کا طعنہ دے گا۔ تعقل پرستی کی چوڑیاں پہننے والے بوڑھے مصلحت بازی کا درس دیں گے۔ جنسیت زدہ نوجوان نفاذ حق کی تحریک کو مولویت سے تعبیر کریں گے اور کوئی بعید نہیں کہ اس رحمت نواز تنگ و تاز میں پھولوں کی بجائے کانٹوں پر چلنا پڑے۔ ہاروں کی بجائے پھانسی کے پھندے گلے میں ڈالنے پڑیں۔ لیکن اس ذات کی قسم یہ زندگانی فانی ہے اور آنے والا جہان باقی ہے۔ عقل مند لوگ خدا آشنائی کے مزے لوٹنے کے لیے مصیبت اور الم سے اٹی ہوئی بساط حیات کو حریر و پرنیاں سمجھتے ہوئے منزل کی طرف رواں دواں رہیں گے اس لیے کہ ان کے پاس جو کچھ ہے وہ اللہ ہی کا دیا ہوا ہے اور وہ سب کچھ اپنے محسن آقا کی راہ میں لوٹانا سعادت تصور کریں گے۔

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنْ لَهُمُ الْجَنَّةَ ط يَقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ قَفَّ وَعَدَّ عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ ط وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ ط وَذَلِكَ هُوَ الْفَوْزُ الْعَظِيمُ ه (التونہ: ۱۱۱)

" بے شک اللہ نے مومنوں سے ان کی جانیں اور مال جنت کے عوض خرید لیے ہیں۔ یہ لوگ اللہ کی راہ میں لڑتے ہیں مارتے ہیں یا پھر شہید ہو جاتے ہیں۔ تورات، انجیل اور قرآن میں اس کے ذمہ کرم پر سچا وعدہ ثابت ہے۔ جب اللہ سے بڑھ کر کوئی قول کا پکا نہیں تو پھر تم اپنے اس سودے پر خوشیاں مناؤ جو اس سے کیا ہے اور یہ بہت بڑی کامیابی ہے۔ "

صاحبو! آؤ بغاوت کریں شیطان کے خلاف، نفس کے خلاف، جھوٹے قوانین کے خلاف، دنیا زدہ خواہشات کے خلاف، خدا دشمن حکمرانوں کے خلاف، بدرنگ تہذیب و تمدن کے خلاف، بدعت آمیز ثقافت و حضارت کے خلاف اور ہر اُس قوت کے

خلاف جو خدا کے نظامِ عدل کو پائمال کر رہی ہے، ہر اُس جذبہ کے خلاف جو نظامِ مصطفیٰ صلی اللہ علیہ وسلم کو مٹانا چاہتا ہے اور ہر اس کوشش کے خلاف جو فاسد نظاموں کی ترقی و ترویج کے لیے برسرِ پیکار ہو۔ صاف صاف لفظوں میں جمہوریت کے خلاف، سوشلزم کے خلاف، بادشاہت کے خلاف، سرمایہ داریت کے خلاف اور اسلام کے نام پر آمریت کے خلاف۔

إِنَّ الدِّينَ عِنْدَ اللَّهِ الْإِسْلَامُ (۱۹: ۳)

"قانون تو اللہ کے نزدیک صرف اسلام ہی ہے۔"

اے ہمارے اللہ۔ اے ہمارے پروردگار، ہماری آرزوؤں کو عمل کے انداز اور ہمارے عمل کو نتیجہ خیز تحریک کی صورت نصیب فرما اور راہِ حق میں وہ مخلص، جفاکش اور صابر ساتھی عطا فرما جن کی تقدیر سے تو بھی محبت رکھتا ہو۔

آمین۔ بحرمت سید المرسلین صلی اللہ علیہ وآلہ وبارک وسلم علیہ۔

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ ه

